

اسکاؤٹنگ



مقاصد

اس سبق کو پڑھنے کے بعد طلبہ اس قابل ہو جائیں گے کہ وہ:

- اسکاؤٹنگ کی تاریخ اور اس کی اہمیت کو جان سکیں اور اُن میں ٹیم ورک، نظم و ضبط، اور خدمت خلق کے جذبات پیدا ہوں۔
- اسکاؤٹنگ کے اصولوں کو اپنے روزمرہ کے رویوں میں شامل کر سکیں گے۔



اسکاؤٹنگ کی تنظیم طلبہ میں نظم و ضبط، کردار کی بلندی اور ملک و قوم کی خدمت کا جذبہ بیدار کرنے میں اہم کردار ادا کرتی ہے۔ اس کا آغاز لندن میں ہوا۔ لارڈ بیڈن پاول نے ۱۹۰۷ء میں یہ تنظیم قائم کی۔ ابتدا میں مختلف پس منظر سے تعلق رکھنے والے بیس نوجوانوں کا کیمپ پرل ہاربر نامی جگہ پر لگایا گیا۔ شروع میں اس کا نام بوائے اسکاؤٹس تھا۔ ۱۹۰۹ء میں اس تنظیم کی پہلی ریلی میں لڑکیاں بھی بغیر مدعو کیے پہنچ گئیں اور اسکاؤٹ بننے کی خواہش کا اظہار کیا۔ لارڈ بیڈن پاول نے اپنی بہن کی مدد سے لڑکیوں کے لیے بھی ایک ادارہ قائم کیا۔ اس طرح گرل گائیڈز نامی تنظیم وجود میں آئی۔ ۱۹۲۸ء میں گرل گائیڈز کی باقاعدہ عالمی تنظیم قائم ہو گئی، پاکستان میں بھی یہ دونوں تنظیمیں سرگرمی سے اپنا کام کر رہی ہیں۔

اس تنظیم میں شامل بچوں کو پیغام رسانی کے مختلف طریقے سکھائے جاتے ہیں۔ اسکاؤٹس کو تربیت کے لیے جنگلوں اور ویرانوں میں لے جایا جاتا ہے، تاکہ ان میں خود اعتمادی پیدا ہو اور اپنے ہاتھ سے کام کرنے کی عادت پڑ سکے۔ تربیت کے دوران مختلف مقامات پر خیمے اسکاؤٹس خود نصب کرتے ہیں۔ اس کے علاوہ مشکل حالات اور کم وسائل کے باوجود ضرورت کی چیزیں تیار کرنے کا فن بھی انھیں سکھایا جاتا ہے۔ آگ بجھانے، چھوٹے موٹے پل اور راستے تعمیر کرنے کی تربیت بھی دی جاتی ہے۔ یہ کیمپ عموماً شہر سے باہر دور دراز مقامات پر لگائے جاتے ہیں۔ ضلعی، صوبائی اور قومی سطح پر لگنے والے ان کیمپوں میں اسکاؤٹس کے مختلف گروپ حصہ لیتے ہیں تاکہ مل جل کر کام کرنے کا موقع ملے اور مختلف زبانوں اور ثقافتوں سے تعلق رکھنے والے بچوں میں ہم آہنگی پیدا ہو سکے۔ اسکاؤٹنگ کی تنظیم اسکاؤٹس کو عملی تربیت دیتی ہے اور مشکلات کے شکار لوگوں کی مدد کے لیے تیار کرتی ہے۔ اسکاؤٹس کو نیکی اور بھلائی کے کاموں کی ترغیب کے علاوہ کھانا پکانے، تیراکی اور زخمیوں کو ابتدائی طبی امداد فراہم کرنے کی تربیت بھی دی جاتی ہے۔ دورانِ تربیت یہ



دن بھر کام کاج میں مصروف رہنے کے بعد اسکاؤٹس رات کو مختلف سرگرمیاں جیسے رات کی گشت اور ستاروں کا مشاہدہ کرتے ہیں اور پھر سونے کی تیاری کرتے ہیں۔

اسکاؤٹ دن بھر مختلف کاموں میں مصروف رہتے ہیں۔ بہترین اسکاؤٹس کو بین الاقوامی کیمپ بھیجا جاتا ہے جہاں وہ اپنے ملک کی نمائندگی کرتے ہیں۔ ہر طالب علم اس کاڑکن بن سکتا ہے، اسکاؤٹ تحریک میں شامل ہوتے وقت اسکاؤٹ باادب کھڑے ہو کر اسکاؤٹ سائن بنا کر "اسکاؤٹ وعدہ" دہراتے ہیں کہ:

میں وعدہ کرتا ہوں کہ اللہ تعالیٰ، حضرت محمد رسول اللہ خاتم النبیین ﷺ اور پاکستان کے عائد کردہ فرائض کی ادائیگی، دوسروں کی مدد اور اسکاؤٹ قانون کی پابندی کو پورا کرنے کی اپنی پوری کوشش کروں گا۔ اسکاؤٹ میں یہ باتیں ہونی چاہئیں۔

۱۔ اسکاؤٹ قابل اعتماد ہوتا ہے۔

۲۔ اسکاؤٹ وفادار و فرمانبردار ہوتا ہے۔

۳۔ اسکاؤٹ خوش اخلاق و مددگار ہوتا ہے۔

۴۔ اسکاؤٹ سب کا دوست اور ہر اسکاؤٹ کا بھائی ہوتا ہے۔

۵۔ اسکاؤٹ مہربان اور بہادر ہوتا ہے۔

۶۔ اسکاؤٹ کفایت شعار ہوتا ہے۔

۷۔ اسکاؤٹ پاکیزہ اور ہنس مکھ ہوتا ہے۔

سات سال سے گیارہ سال تک کے اسکاؤٹس "شاہین اسکاؤٹ" کہلاتے ہیں۔ اُن کا نصب العین بلند پرواز ہوتا ہے۔ ان کا اعلیٰ ترین رینک بیچ "علامہ اقبال بیچ" ہوتا ہے۔ گیارہ سال سے سترہ سال تک کے اسکاؤٹس



"بوائے اسکاؤٹ" کہلاتے ہیں۔ اُن کا نصب العین "المستعد" ہوتا ہے۔ ان کا اعلیٰ ترین رینک بیچ "قائدِ اعظم بیچ" ہوتا ہے۔

سترہ سال سے پچیس سال تک کے اسکاؤٹس "روور اسکاؤٹ" کہلاتے ہیں۔ اُن کا نصب العین "خدمت" ہوتا ہے۔ ان کا اعلیٰ ترین رینک بیچ "صدارتی روور اسکاؤٹ بیچ" ہوتا ہے۔

اب لڑکیوں کو بھی اس تحریک میں "گرلز ان اسکاؤٹنگ" کے نام سے شامل کر لیا گیا ہے۔ اسکاؤٹس کا سلام بھی منفرد ہوتا ہے۔ یہ اپنے دائیں ہاتھ کی تین انگلیوں کو اپنی پیشانی پر رکھ کر سلام کرتے ہیں۔ ان کا تالیاں بجانے کا انداز بھی دوسروں سے مختلف اور بہت ہی خوب ہوتا ہے۔

اس تنظیم کی مقبولیت کا اندازہ اس بات سے ہوتا ہے کہ بانی پاکستان جناب قائدِ اعظم محمد علی جناح کو جب اس تنظیم کے چیف اسکاؤٹ کا عہدہ پیش کیا گیا تو انھوں نے فرمایا کہ میں پہلے اسکاؤٹ بننا پسند کروں گا۔ چنانچہ ۲۲ دسمبر ۱۹۴۷ء کو پُر وقار تقریب میں انھوں نے اپنا بایاں ہاتھ جھنڈے پر رکھ کر دائیں ہاتھ سے اسکاؤٹس کا نشان بنا کر، اسکاؤٹ کا وعدہ پڑھا۔





مشق

الفاظ	معنی
تنظیم	کسی چیز کو منظم کرنا یا ترتیب دینا
اسکاؤٹنگ	اسکاؤٹ تنظیم کی سرگرمیوں میں حصہ لینا
قانون	اصول یا ضابطہ جس کے تحت کسی معاشرے یا ادارے میں نظام قائم کیا جاتا ہے
خود اعتمادی	اپنے آپ پر بھروسہ، اپنی صلاحیتوں پر یقین
مقبولیت	پسندیدگی یا شہرت

(1) مندرجہ ذیل سوالات کے جوابات لکھیے۔

1- اسکاؤٹ کی تربیت کے دو بنیادی مقاصد بتائیے۔

2- اس تنظیم کا آغاز کب اور کہاں ہوا؟

3- گرل گائیڈز نامی تنظیم قائم کرنے کی کیا وجہ تھی؟

4- اسکاؤٹنگ کے کتنے اصول ہیں؟ کوئی پانچ اصول لکھیے۔

5- قائد اعظم اس تنظیم سے کب منسلک ہوئے؟



(2) مندرجہ ذیل سوالات کے بیانیہ جوابات لکھیے۔

1- اس سبق سے ہمیں کیا درس ملتا ہے؟ تفصیل سے لکھیے۔



(3)

سبق کی بلند خوانی کیجیے اور درج ذیل سوالات کے درست جواب پر (✓) کا نشان لگائیے:

1- اسکاؤٹنگ کا آغاز لارڈ بیڈن پاول نے کیا:

۱۹۰۷ء میں	۱۹۰۹ء میں
۱۹۹۹ء میں	۱۹۴۷ء میں

2- اسکاؤٹس مشکل میں پھنسے ہوئے لوگوں کی کرتے ہیں:

خدمت	مدد
رہ نمائی	قیادت

3- دن بھر کام کاج میں مصروف رہنے کے بعد اسکاؤٹس رات کو حصہ لیتے ہیں:

باتوں میں	سرگرمی میں
مقابلوں میں	کھیل تماشوں میں

4- اسکاؤٹنگ کا بنیادی مقصد یہ ہے کہ طلبہ کو تیار کیا جائے:

پیغام رسانی کے لیے	کھیلوں میں حصہ لینے کے لیے
عملی زندگی کے لیے	قانون پر عمل کے لیے


5- اسکاؤٹنگ سے طلبہ میں خاص طور پر پیدا ہوتا ہے:

حوصلہ	فن
اطمینان	نظم و ضبط



لکھائی کی مہارت

(4) درج ذیل الفاظ کے جملے بنائیے۔



(5) جملے پڑھ کر ان کے سامنے "درست" یا "غلط" لکھیں۔

1- سب اسکاؤٹس کو اپنا دوست سمجھوں گا۔

2- صرف ملک کے قانون پر عمل کروں گا۔

3- بیڈن پاول نے اسکاؤٹنگ لڑکیوں کے لیے شروع کی۔

4- ۱۹۲۸ء میں گرل گائیڈز کی قومی تنظیم قائم ہوئی۔

عملی سرگرمی

(6) طلبہ کمرہ جماعت میں اسکاؤٹس / گرل گائیڈز سے حاصل کردہ تجربہ بیان کریں گے: